

ادب ۽ روايتون

روايت پسندي Traditionalism (۱) ۽ رجعت پسندي Rigidity (۲) ۾ تمام وڏو فرق آهي. ادب جي ڪيتر ۾ عام طور تي انهن ٻنهي کي هڪ ڪري سمجهيو ٿو وڃي. حالانڪ روايتون ڪنهن به ٻوليءَ جي ادب کي ماضيءَ جي ثقافتي، تاريخي مذهبي توڙي سماجي ورثي سان روشناس ڪرائن ٿيون. ان جي برعڪس رجعت پسندي پنهنجي غير لچڪيداري، سخت ۽ ڪڏهن به نه ڦرندڙ فطرت جي ڪري ادب ۾ جمود جو باعث بنجي ٿي ۽ ادب جو سدا بهار، تازو توانو وهڪرو هڪ رکجي ويل، سينواريل ۽ بدبودار ڪندي ٻاڻيءَ جي ڊهي ۾ تبديل ٿي وڃي ٿو. تنهن ڪري ائين چئبو ته محتمل روايتون ماضيءَ جو ورثو حال کي منتقل ڪن ٿيون ۽ ان طرح مستقبل لاءِ پڻ راهه هموار ڪن ٿيون. روايتن جي ڏس ۾ مشهور برطانوي شاعر ۽ نقاد ايڊراپائونڊ لکي ٿو:

”دنيا جي هر ٻوليءَ جو ادب روايتن جي انهن حسن پيڙين ۾ جڪڙيل نظر ايندو آهي. ٿورو ڌيان سان ڏٺو وڃي ته هر ٻوليءَ جون ڪي مخصوص روايتون نظر اينديون، جن مان ڪنهن قوم جي تاريخي، ثقافتي ۽ سماجي لاڙن جي خبر پڻ پوي ٿي.“ (۳) اهوئي سبب آهي جو ڪيترن اديبن وري پڻ ٻولين جي ادب جون سڀون روايتون

مختلف سببن جي ڪري اڌاريون ورتيون آهن. انگريزيءَ جي مشهور شاعر جيو فردي چاسر پنهنجي مشهور نظم ڪنٽر بري ٽيلس (۴) ۾ هيٺ جي روايت اٽليءَ جي مشهور ليکڪ ڪيوانو بوڪيشو جي ڊيڪيمران (۵) تان ڪڍي آهي. بوڪيشو اهو ڪتاب الف ليل کان متاثر ٿي لکيو هو. اهڙي طرح ڄڻ ته چاسر ان سڌي طرح عربي ۽ فارسي ادب جي هيٺ جي روايت ڪتب آندي آهي.

انگريزيءَ جي رومانوي شاعرن کي ئي ڪافي وڻو. شيلي، بائرن ۽ ڪيسر، يوناني روايتن کان تمام گهڻو متاثر هئا. ڪيسر جو اوڊنو گريشن ارن (۶) ۽ شيلي جو پراميسس (۷) بائرن جو دي آئلس آف گريس (۸) ان جو بهترين ثبوت آهن. ڪولرج جو مشهور نظم Kubla Khan (۹) چين جي قبلاني خان جي روايتي ڪردار کان متاثر ٿي لکيل آهي. ٻئي طرف شيڪسپيئر ۽ وليم ورڊس ورٿ آهن، جن انگلستان جي تاريخي ۽ سماجي روايتن کي اڳتي وڌايو. (۱۰) هيرٽين جهونن قصن، ڪهاڻين، ڪردارن، ۽ ٻئي انگلستان جي ندين نالن، گلن پوٽن کي پنهنجي شاعريءَ ۽ ڊرامن جو موضوع بنايو. پراڻن روايتن کي نئون ويس ڏيکاري نئين معنيٰ سان پيش ڪيائون ۽ علامت نگاري جو بنياد وڌائون، جتان بهادري، حب الوطني، پيار، نفرت، برائي، بزدلي ۽ سستي، حسد، ساڙ، ڪاهي، گلا ۽ غيبت جهڙن بنيادي انساني قدرن جي ڏس ۾ پنهنجا فڪر پيش ڪيائون. اٽليءَ جو مشهور فلاسفر ۽ ناول نگار سر وائيس Cervantes وري مواد ۽ فڪر جي لحاظ کان عربي روايتن جو شائق هو. هو الف ليل کان ايترو ته متاثر هو جو هن پنهنجو مشهور ناول ڊان ڪوئڪزات Don Quixote (۱۱) ان جي اثر هيٺ ئي لکيو.

اهڙي طرح طب جي دنيا ۾ چيني ۽ يوناني طب جي روايتن کي بنيادي حيثيت حاصل آهي. شاعري ۽ فلسفي جي دنيا ۾ عربي ۽ يوناني روايتن کي وڏي اهميت آهي. ساڳي طرح قانون جي حوالي سان هندي ۽ رومن روايتون اهميت رکن ٿيون يا جيئن پاڪستان ۽ هندستان جو قانون اڃا تائين انگريزي روايتن جو محتاج آهي. جيڪو پاڻ اڃا تائين رومن لا جي چار ۾ جڪڙيل آهي.

سنڌي ٻولي دنيا جي تهذيب يافتہ ٻولين مان هڪ آهي. جنهن کي پنهنجون تمام جهونيون پر فڪر سان مالا مال تاريخي ۽ ثقافتي روايتون آهن. سنڌي ادب ۽ شاعريءَ جي پيڙهه انهن ئي روايتن تي ٻڌل آهي. انهن روايتن کي هنن قسمن ۾ ورهائي سگهجي ٿو.

۱- تاريخي روايتون :

انهن جو واسطو سنڌ جي تاريخي پس منظر سان آهي. جنهن مطابق سنڌ هن ڌرتي تي پيدا ٿيندڙ تمام آڳاٽين تهذيبن مان هڪ آهي. جنهن جي زندگيءَ جو دارومدار سنڌونديءَ جي پرشڪوه وهڪري تي ٻڌل هئو. عظيم سنڌو هماليه جي ڪڇ کان عربي سمنڊ تائين وهندي هميشه هن ڌرتيءَ جي قومن کي ممتاز رکيو ۽ ان خوشحاليءَ جي ڪري وري ٻيون قومن به هت حملو آور ٿينديون رهيون ۽ سنڌ خوشحاليءَ سان گڏ ظلمن ۽ ڏاڍ جو دور به ڏسندي رهي. تاريخي روايتون اهڙي ئي ڏاڍ ۽ ڏمر جي ڏهڪاءَ، ظالم ۽ ظلم سان نفرت، حب الوطني، انساني همدردي ۽ تصوف جهڙي عظيم فڪري ورثي جون مالڪ آهن. ان کان علاوه تاريخي طور جن به قومن سنڌ تي حملو ڪيو ۽ حڪمراني ڪئي، تن جون روايتون پڻ سنڌي ادب ۾ شامل ٿي ويون. ان جو مثال نياز همايونيءَ جي نظم ۾ هن ريت آهي :

اڄ به روها، رني ڪوٽ مٽيا وڃن ،
 اڄ به ڪينجهر تي ڪنگ رڙندا وڻن ،
 پٺپور تون مون لڏ، موهن به تون .

پنهنجي اجڙيل ڪهاڻي به تون . (۱۲)

هن نظم ۾ سنڌ جي تاريخ جو حوالو ڏنو ملي . حالانڪ نظم جي صنف سنڌ جي شاعريءَ ۾ ايراني اثرات جي ڪري آئي تنهنڪري اهو چئبو ته هن نظم ۾ هيئت جو واسطو ايراني روايت سان آهي . جڏهن ته مواد جو واسطو سنڌ جي تاريخي روايتن سان آهي . ساڳيءَ طرح نياز جي طويل نظم هاءِ جيجل مارئيءَ ۾ وري سنڌ جي نيم تاريخي رومانوي قصن جي ڪردارن کي علامتن طور پيش ڪيو ويو آهي : هن ۾ مارئي، سسئي، سهڻي، مومل ۽ ٻاگهي جا ڪردار پيش ڪيل آهن . امداد حسينيءَ جو نظم ”ڪَـرَ مهڻو“ تي نظر وجهي ته اهو به ان زمري ۾ شامل نظر ايندو .

ڪاڪ جي جادونڪر به ،

وقت جي مومل پئي سڏا پري ،

زندگيءَ جي رج به ،

وقت جي سسئي پئي واکا ڪري ،

ڪير آهي جو ٻڌي ،

وقت جا سڀئي پنهنون ۽ مينڌرا ،

جنگ تي آهن ويا .

ها، اتان موٽي اچڻ، ڪر مهڻو . (۱۳)

هن نظم جي هيئت Form يورپ جي آزاد نظم (Blank Verse) کان متاثر آهي، يعني يورپي روايت تي ٻڌل آهي. جڏهن ته مواد خيال توڙي ٻولي سنڌي تاريخي روايتن سان واسطو رکڻ ٿا .

برڏو سنڌي پنهنجي نظم ۾ ڏئي ڀلاري ۾ سنڌ جي تاريخي
روايتن کي پيش ڪندي چوي ٿو:

تنهنجي ڪاڪ جي خاڪ اڏائي هاء پنيور جا پورا،
سنڌ جا هوت، او ڪاڪ جا راڻا اهڙي واءِ ورائي،
نوريون ناز وساري ويٺيون، سونهي سون مياڻي،
بيجل جي ٻولن ڏي اڃ جا ڪين ڏين ڪن زورا. (۱۴)
ان طرح تاريخي روايتون ڪنهن به هيٺ ۾ پيش ڪري
سگهجن ٿيون.

ثقافتي روايتون:

سنڌي ادب سنڌ جي جهوني ثقافتي ورثي سان مالا مال آهي. اهي روايتون زندگيءَ جي سمورن شعبن سان گڏوگڏ ادب، آرٽ ۽ شاعريءَ ۾ پڻ نظر اچن ٿيون. سنڌ جي جنڊي، ڪاشي، اجرڪ، ٺوڙهون ۽ گچ، جهڙي طرح سنڌ جي ثقافت جي جدا جدا رنگن جي نمائندگي ڪن ٿا، تهڙيءَ طرح اهي ئي رنگ سنڌ جي ادب ۽ شاعريءَ ۾ به رنگ پريندا نظر اچن ٿا. سنڌ جي ثقافتي رنگن سان ڀرپور روايتون سنڌي شاعريءَ جي جان آهن. سنڌ جا نيم تاريخي داستان ۽ انهن جون علامتي ڪهاڻيون ۽ ڪردار، جن ۾ مارئي جي حب الوطني، مومل جي بي پناه محبت، سسئيءَ جي جدوجهد ۽ نوريءَ جي ناز جون روايتون اڄ سوڌو سنڌي شاعريءَ جي جان آهن. اڄ به سنڌيءَ جا عظيم شاعر انهن ئي ڪردارن جي وسيلي پنهنجي جذبات جو اظهار ٿا ڪن ۽ سنڌ جي ثقافت جي حفاظت ڀيا ڪن. انهن روايتن جو اثر اڄ به ايتروئي ڀرپور آهي، جيترو سمن ۽ سومرن جي دور ۾ هئو. ان جي اثر جو اندازو ان مان لڳائي سگهجي ٿو

تہ فارسي اثرات هيٺ ڪيل شاعريءَ ۾ بہ مواد توڙي فڪر ۽ ٻوليءَ جي
 لحاظ کان انهن روايتن جا اثر ملن ٿا. مثال طور ڪڏهنچند جو نظم:

الله جهري م شال غريبن جي جهوپڙي. (۱۵)

يا حيدر بخش جتوئي جو نظم:

”پلي آئين جي آئين درياه شاه.“ (۱۶)

انهن جو ئي مثال وٺو، ڪيئن نہ سنڌ جي ڳوٺاڻي زندگيءَ جو
 نقشو چٽيو اٿن. هن هنڌ هيٺ ۾ فارسي روايتن کي بحال رکيو
 ويو آهي، ليڪن مواد ۾ سنڌي روايتن جو بيان آهي. ان قسم
 جا ڪيترا نظم ۽ غزل آهن، جن جي هيٺ تہ فارسي شاعريءَ جي
 اصولن تي ٻڌل آهي، ليڪن انهن جو فڪر ۽ مواد توڙي ٻولي نہ
 سنڌي ثقافتي روايتن تي ٻڌل آهي. بردي سنڌي جو هي قصيدو ئي
 ڏسو جيڪو عربي ادب جي روايتي صنف آهي، ليڪن ڪيئن نہ هن
 ان کي سنڌي ڪري پيش ڪيو آهي.

پرور رک آباد هميشه سهڻي ساه سبائي، سنڌ سهائي،

حسن حقيقي جنهن ۾ جاني، قائم هر پراڻي، سنڌ سهائي،

صبح سوبر جاڳن هاري، ريڍر، سهر، پاڳيا،

سنڌ ڪناري ڇڙو چونڌاري، پاڳ پنن جا جاڳيا،

سبز پتن تي ريجهر رهائون، روز اچي ڪن ساڳيا،

ڪو ٿو وين وڃائي جهوسي، ڪنهن کي سينڊ سڀائي. (۱۷)

تنوير عباسي سنڌ جو عڪس پيش ڪندي هن نظم ۾ چوي ٿو:

هو رڻي اڏائي رستن تي.

هو ڳوٺن ڏي ڏن موٽن ٿا. (۱۸)

فارسي بحر وزن تي ٻڌل هن نظم جي هڪ هڪ بند ۾ سنڌ

جي سونهن ۽ سڳند سمائل آهي، سنڌ ڌرتيءَ جا رنگ پکڙيل آهن .
 اعداد جو هائيڪو جنهن کي هو ٽيڙو ۽ جو نالو ڏي ٿو. جهان
 جي شاعريءَ جي هن مشهور ۽ اعم صنف جي هيئت ته هن قبول
 ڪئي آهي، پر خيال ۽ موضوع جي لحاظ کان ان ۾ سنڌ جي
 ڌرتيءَ جي سڳند ئي ملندي :

اڳڻ اداس اڪيلو نم،

اڪين ۾ لهي آئي،

ٽيڙو ۽ جي ٽم ٽم .

هن ٽيڙو ۾ اڳڻ، نم، ٽيڙو (هڪ قطار ۾ بيٺل ٽي تارا) ذهن
 تي سنڌي ڳوٺ جي رات جي تصوير اڀارن ٿا .

هينڙي اچنم هول،

اچي وڃي ته اچي وڃي،

هڃي وئي ڪيرول .

چمڪيو هئي چوڏمين جو چنڊ،

ڪنجهي جي وئي ۾ ڏنڻي،

مرڪي ڪير ملائي ڪنڊ . (۱۹)

هنن جي ٻولي توڙي مواد سنڌي آهي، نه صرف ايترو پر
 جهاني هائيڪو جي اصولن پٽاندڙ قدرتي ماحول ۽ موسم توڙي محبت
 جو ذڪر به ڪاميابيءَ سان ڪيل آهي . هن ڏس ۾ تنوير جي
 هائيڪن تي نظر وجهجي ته اهي به نچ سنڌي لڳندا .

سارا ماڻهو سون،

سنڌ جي ماڻهو مثل،

آهي ڪٿ به ڪونه .
 ڪنهن جو چوربو چنگ ،
 ۽ چرڪي آواز کان ،
 اڌري ويو هو ڪنگ . (۲۰)
 رڻ تي رم جهم ۽ شيخ اياز جا هائيڪا به سنڌي روايتن کي
 پيش ڪندا نظر اچن ٿا .
 چڙن پڙاڏا ،
 اوڻيڙا اگني ويا ،
 لڪ لنگهي آڏا .
 ٿريليون ٿوهن ،
 لهرين مٿان هنج ٿا ،
 جيئن ساري ڪن .
 ٺاهي رات اماس ،
 پرياتي تاري ڏنو ،
 وشو مٿان وشواس . (۲۱)

مذهبي روايتون:

سنڌ جي ادب ۽ شاعريءَ تي مذهب جو تمام گهرو اثر رهيو آهي . حالانڪ سنڌ به هندو ۽ مسلمان گڏوگڏ رهندا هئا، تڏهن به ٻنهي جي لکڻين ۾ جدا جدا مذهبي اثرات نظر ايندا . مسلمانن جي لکڻين ۾ اسلامي مذهبي روايتن جو وڏو خيال رکيو ويو آهي . ان ڏس ۾ عربي شاعريءَ جي ڪيترين ئي روايتن کي بحال رکيو ويو آهي . خاص ڪري مولود ، مناجات ، منقبت کي ته سنڌ ۾ چڻ ته تاريخي ۽ ثقافتي حيثيت حاصل ٿي چڪي آهي . عربيءَ جي روايتن ۾ سنڌي روايتون اهڙيءَ طرح ملي ويون آهن، جو اهي نج

سنڌي ٽيون لڳن . مخدوم عبدالرئوف ڀٽيءَ جي هن مولود ۾ ڏسو ته ڪيئن سنڌ جو ثقافتي ۽ تاريخي رنگ ڀريل آهي .

منارا مير مرسل جا، ڏسان شل ڏيهه سڀ ڏوري،

هلي هالا، مٿيان ميسا، انڙپور ڪي ڇڏيان اوري. (۲۲)

سنڌ جي آخري حڪمران مهان سرفراز ڪلهوڙي جي مناجات هن ڏس ۾ وڏي اهميت رکي ٿي . جنهن ۾ ٻوليءَ جي سونهن ۽ تزبيهڪ سان گڏ بلڪل نيم سنڌي انداز ۾ پاڻ سڳورن ڪي ٻاڏايل آهي :

”ڀلا ڄام، هن غلام، سندو سوال سئڻ تون.“ (۲۳)

هت پاڻ سڳورن لاءِ ڄام جو لفظ ڪتب آندو ويو آهي، جيڪو سنڌ جي سم حڪمرانن لاءِ استعمال ٿيندو هو. اهڙي طرح سنڌي ادب ۾ مذهب جون به تمام پختيون روايتون نظر اچن ٿيون.

سماجي روايتون :

سنڌ جي شاعرن ۽ اديبن سنڌ جون سماجي روايتون به پنهنجي خيالن کي پيش ڪرڻ لاءِ ڪتب آنديون آهن. سنڌ جا ڌنڌا، هنر، ذاتيون، نالا، شهر، ڳوٺ، گل ٻوٽا، مرڻي پرڻي جون رسمون ۽ ٿوٺا ٿيڻا پير فقير، شاه، ولي الله، انهن جي روايتن جو به سنڌي ادب تي تمام وڏو اثر آهي. خاص ڪري نقلي پيرن ۽ فقيرن توڙي ڏاڍن زميندارن ۽ جاگيردارن جي روايتي ڪردارن کي ته سنڌي ادب توڙي شاعريءَ ۾ تمام گهڻو پيش ڪيو ويو آهي. بلڪه جديد ادب جو وڏو حصو اهڙن ئي ڪردارن جي ڪڏن ڪرتوتن کي آشڪار ڪرڻ ۽ نندڻ تي ٻڌل آهي. ان سان گڏوگڏ سماج جي اخلاقي روايتن کي پڻ ادب ۽ آرٽ ۾ وڏي حيثيت حاصل آهي. اهي ڄڻ ته سنڌي معاشري

جي عڪسبنديءَ لاءِ ان ٿر آهن. اهي روايتون ئي آهن جيڪي سنڌ ۽ سنڌ واسين کي دنيا سان متعارف ڪرائن ٿيون. بنيادي انساني قدرن جي حوالي سان پڻ سنڌ جي شاعريءَ تي وڏي بحث ڪرڻ جي گنجائش آهي. هن حوالي سان ادبي روايتن کي ٽن حصن ۾ ورهائي سگهجي ٿو.

فڪري روايتون:

انهن ۾ سڀ کان اهم فڪري روايتون آهن. هنن روايتن جو واسطو فڪر يا سوچ سان آهي. جيئن ته هر قوم کي پنهنجون مخصوص فڪري روايتون هونديون آهن، جيڪي ان قوم جي ادب ۽ آرٽ سان واضح طور تي وانجهيل نظر اينديون آهن. انهن جو بنياد اهي تاريخي حقائق ۽ مخصوص جاگرافيائي توڙي ثقافتي حالتون هونديون آهن، جن جي ڪري اهي قومون ڪنهن خاص تشخص جون مالڪ پنجنديون آهن. سنڌ بنيادي طرح هڪ زرعي ملڪ آهي، تنهنڪري ان جا مسئلا به اهڙائي آهن. ان تي اوائل کان ئي بادشاهن، اميرن، جاگيردارن، وڏيرن ۽ ٻين فقيرن جو غلبو رهيو آهي. تنهنڪري بنيادي سنڌي فڪر جون روايتون به اهڙن ئي موضوعن تي ٻڌل آهن.

هاڪو ۽ هندو هاڪڙو، پڄندي ٻنڌاروڙ،

بيھ مڇي ۽ لوڙھ، سمي ويندا سوکڙي. (۲۴)

هن ۾ سنڌ جي ندي، اروڙ جو تاريخي شهر، مڇيون ۽ لهڙ، جيڪي سنڌ جي ندين ڍنڍن ۾ عام جام ٿيندا آهن، تن جو ذڪر ڪيل آهي. ڌارين جي تسلط کان آزادي حاصل ڪرڻ سان گڏ سنڌ جي بنيادي صوفيانہ فطرت ۽ سوچ جون روايتون پڻ اوائلي وقت کان وٺي موجوده دور تائين سنڌ جي ادب ۽ شاعريءَ ۾ ظاهر ظهور نظر اينديون.

ان سان گڏ وري مذهبي رايون جا خيال سنڌي ادب تي ڇڻا نظر ايندا. يعني اتي صرف خيال جون روايتون ڌاريون آهن، ليڪن هيٺ توڙي مواد واريون روايتون سنڌي آهن. خاص ڪري مذهبي بيت وغيره هن زمري ۾ اچي وڃن ٿا.

۱- مواد (Matter) واريون روايتون: هنن ۾ اهي روايتون شامل آهن جن جو واسطو مواد سان آهي اهي روايتون نچ سنڌي ۾ آهن ته مختلف ٻولين ۽ ادب کان مستعار ورتل به آهن. ليڪن سنڌي اديبن انهن کي پنهنجن لفظن ۾ پنهنجن شاعرائن گهاڙين ۾ پيش ڪيو آهي. مثلاً، سينگار جي شاعري ۾ هندي روايتون ملن ٿيون. ليڪن سنڌي شاعرن مواد ۾ ته اهي هندي روايتون قائم رکيون آهن، ليڪن خيال ۽ هيٺ ۾ سنڌي رايون تي هلندا رهيا. تنهنڪري اڄ اها شاعري ڄڻ ته نچ سنڌي شاعريءَ جو روپ وٺي پئي آهي. هن قسم جي رايون ۾ تاريخي، مذهبي، ثقافتي توڙي سماجي موضوع شامل آهن.

۲- هيٺ (Form) جون روايتون. هر ٻوليءَ کي هيٺ جون پنهنجون روايتون هونديون آهن. انگريزيءَ ۾ سائيٽ، فري ورس ۽ بلينڪ ورس، ته چين ۾ هائيڪو، فرانس ۾ ٽرائيل، عربيءَ ۾ قصيدو ۽ هجو، فارسيءَ ۾ غزل، رباعي ۽ نظم، هنديءَ ۾ دوھو ۽ سورٺو ۽ سنڌيءَ ۾ بيت وائي ۽ ڪافيءَ جون روايتون آهن. نچ سنڌي شاعري هميشه کان انهن ئي رايون تي ٻڌل رهي آهي. پوءِ چاهي ٻيون روايتون بدليل ٿي چو نه هجن. پر سنڌي اديبن ۽ شاعرن ٻين ملڪن جي هيٺ جي رايون مان به وڏو فائدو ورتو آهي. شعر ۾ غزل، قصيدو، رباعي، مولود ۽ مرثين، نظم ۽ هائيڪو کي

سنڌي ٻوليءَ جي مواد توڙي خيال جي روايتن سان هم آهنگ ڪري
پيش ڪيو اٿن. نثر ۾ مختصر ڪهاڻي، ناول، ڊراما ۽ مضمون جي
عيتن کي پنهنجي تاريخ، ثقافت، مذهب ۽ سماج جي روايتن
کي پيش ڪرڻ لاءِ ڪاميابيءَ سان استعمال ڪيو اٿن.

هن وضاحتن ۽ تعريفن جي روشنيءَ ۾ اها ڳالهه ثابت ٿئي
ٿي ته پنهنجن مخصوص روايتن کي مثال بنائي جيڪو ادبي فن
پارو تخليق ڪيو وڃي ٿو اهو ئي اسرنا حاصل ڪري ٿو ۽ وقت
گذرڻ سان ڪلاسڪ جي حيثيت کي پهچي ٿو. شاھ عبداللطيف
ڀٽائيءَ جو ئي مثال وٺو. هو پنهنجي ڪلام جي ڪري سنڌ
جي شناخت بنجي چڪو آهي. جيڪڏهن شاھ جي ڪلام تي
غور ڪبو ته هن جي اهميت جا سبب به معلوم ٿي ويندا. هن
جي ڪلام ۾ سنڌ جون جهونيون ڪهاڻيون، تمثيلي طور پيش ڪيل
نظر اينديون. جيڪي سنڌ جي تاريخ، تهذيب ۽ تمدن توڙي
رستن رسمن، عادتن ۽ اندازن جي پرپور نمائندگي ڪن ٿيون.
شاھ جي ڪلام ۾ سنڌ جي مخصوص فڪري روايتن جي پرپور
نمائندگي نظر ايندي.

ٻئي طرف شاھ بيت جي صنف کي جيڪا دوهي ۽ سورٺي
تي ٻڌل آهي، پنهنجي فڪر ۽ شعر جي پيشڪش لاءِ چونڊيو.
تنهن ڪري ائين چئبو ته شاھ هيٺ جي لحاظ کان ايت ۽ وائيءَ
جي صورت ۾ سنڌي هيٺ جي روايتن کي قبول ڪيو ۽ مروج
ڪرڻ ۾ مدد ڪيائين. سندن بيت مذهب ۽ اخلاقيات جو پيغام
به ڏين ٿا ۽ ان ۾ عربي ۽ فارسيءَ جا مقولا توڙي سٽون به ڏنل آهن.
نه صرف ايترو پر پنهنجن بيتن کي آيتن ڪوٺڻ ۽ انهن ۾ قرآن جون آيتون

ڪتب آڻڻ ڪري ڏسبو ته هن خيال توڙي مواد جي ڌارين روايتن کي به قبول ڪيو آهي. ليڪن سندس شاعريءَ جو وڏو حصو سنڌ جي تهذيبي روايتن توڙي سماجي ڪار ڪرتن، رسم و رواج ۽ حالات کي پيش ڪري ٿو. جنهن لاءِ هو نج سنڌي خيال ۽ نج سنڌي هيئت استعمال ڪري ٿو. ان سان گڏ انساني قدرن جي آفاقي حيثيت ۽ انهن جي مجموعي پيغام کي به پنهنجي ڪلام ۾ جڳهه ڏي ٿو، جنهنڪري هن جو ڪلام هر دور ۾ نئون، سبق آموز ۽ ان ئي حيثيت جو محسوس ٿو ٿئي.

شاعر صاحب کان پوءِ وارن شاعرن جو مطالعو ڪرڻ مان اها ڳالهه صاف طرح ظاهر ٿئي وڃي ٿي ته هر شاعر جدا جدا روايتن کي ڪٿي اڳتي وڌايو آهي. ڪنهن صرف خيال جي حد تائين سنڌي روايتن جي پوئواري ڪئي آهي ته ڪنهن مواد جي حيثيت سان سنڌي خيال جي روايت کي برقرار رکيو آهي. پوءِ هيئت هن آزاد نظم، هائيڪو، سائيٽ، ٽرائيل يا غزل واري نئي رکي آهي. اهڙي طرح هو ماضيءَ جو رشتو حال سان جوڙيندا رهيا آهن. روايتن کي زنده رکڻ ئي ترقي پسندي آهي. ان ڪري جو ڪابه تهذيب ڪوبه تمدن بلڪه ڪوبه معاشره پنهنجي ماضيءَ کان الڳ رهي نه فڪري ترقي ڪري سگهي ٿو ۽ نه ئي مادي ترقيءَ جا اڻ ڪٽ فائدا حاصل ڪري سگهي ٿو.

انهن مڙني حقيقتن سان گڏ ڪوبه شاعر يا اديب پنهنجي دور ۾ وقت جي تقاضائن کي نظرانداز ڪري، ڪڏهن به زندهه جاويد ادب تخليق نه ٿو ڪري سگهي. ادب ۾ وطن جي مٽيءَ جي سڳند به هجڻ لازمي آهي ته وڌندڙ وقت سان قدم قدم ۾ ملائي هال به انتهائي ضروري آهي. ان طرح ئي ادب جي جامع پيغام مان ڪو سبق حاصل ڪري سگهجي ٿو.

حوالا

1. Traditions - opinion - belief - Principles of Art handed down from the past. Traditional, that has been accepted by Tradition (Oxford Dictionary).
2. Rigid: Hard-Unbending-Strict, Unflexible (Ox. Dic).
3. Ezra Pound: Literary Essays. Faber and Faber, 3 Queens Sq. London 1954 pp. 91.
4. Geoffery Chaucer-Fifteen Poets. The English Library, Oxford Un. Press 1965 pp. 1-39.
5. Gavani Boccassio: Decamoran-Penguin Classics Harmonds Worth London 1943.
6. John Keats: Fifteen Poets pp. 358
7. Percy Bysshe Shelley: „ pp. 344
8. George Gordon Byron: „ pp. 310
9. Samuel Taylor Colridge: „ pp. 275
10. Fifteen Poets: pp. 69 and 221
11. Cervantes - Don Quixote: Penguin Books London 1962.

- ۱۲- نیاز همايوني - ڌرتيءَ جا گيت - تخليق پبليڪيشن حيدرآباد
سنڌ، ۱۹۷۷ صفحو ۸۰.
- ۱۳- امداد حسيني - امداد آهي اول - سنڌي ايڪيڊمي - ۷۷۷ صدر
حيدرآباد، ۱۹۷۶ - صفحو ۱۱۳.
- ۱۴- بردو سنڌي - اڪيون ميگه ملهار - سنگت پبليڪيشن نوابشاهه
۱۹۶۱ صفحو ۷۳.
- ۱۵- ڪشمنڊ عزيز - مه ماهي مهراڻ - سنڌي ادبي بورڊ، حيدرآباد
ڪراچي - ۱۹۷۵ صفحو ۷.
- ۱۶- حيدر بخش جتوئي - مه ماهي مهراڻ - صفحو ۵۱
- ۱۷- بردو سنڌي - اڪيون ميگه ملهار - صفحو ۵۱.
- ۱۸- تنوير عباسي - سج تريءَ هٿان - نذر سنز (لوهيڊ) ڪوٽڙي والا

چيمبرس حيدرآباد - ۱۹۷۷ء صفحو ۱۷.

۱۹- امداد حسيني - امداد آهي رول - صفحو ۴۵

۲۰- تنوير عباسي - سج تريء هيٺان - صفحو ۱۷

۲۱- شيخ اياز - رڻ تي رم جهم - نيو فيلڊس پبليڪيشن حيدرآباد

۱۹۸۶ء صفحو ۱۳۱

۲۲- سنڌي ادبي تاريخ ڀاڱو پهريون - مسلم ادبي سوسائٽي، حيدرآباد .

۲۳- ميان سرفراز ڪلهوڙو - تم ماهي مهراڻ ۲-۱۹۵۵ء - صفحو ۷

۲۴- خان بهادر محمد صديق ميمڻ - سنڌي ادبي تاريخ - مسلم ادبي

سوسائٽي حيدرآباد .

